

# Mepepelime me Ire ma Bulu a tyo ya Aza a Korinti

*Ucuduwu wa aatagada a nda*

Bulu dana ta mepepelime me ire ma nda a tyo a aza e Itoni atsuma a Korinti ana ama o ro a ri de a yuwusan adanshi a vama adama a yi. Bulu lyungu ta kambi va yi Titu u 'yawa u yuwan adanshi na ama adama e ili i na i ri amayun. Ana Titu kambai u damma ta a na ama na abunda a usu ta Bulu, amma hali n gogo ozo o ro a 'yuwan yi ta. Atsuma e mepepelime ma nda Bulu godyoo ta aza a na a kambusa yi, reve waru u yuwan adanshi adama a aza a na a 'yuwan niyi.

Bulu cuduwa ta ama cine u shi u cigai u yuwan, ni ili i na i putsaa niyi a yuwan ne. Reve waru u yuwisan adanshi adama a aganda a amayun a tyo a Asula. U yuwan ta adanshi cine aza e Itoni aa kambulai. O ukosu u roco ta a na ayi aajiya a amayun a Zamawawa a da.

Ayi mepepelime ma nda ma ta dansaa tsu cine aza e Itoni a ana'an aa yuwan ulinga obolo, waru na cine aa kamba azagbain a amayun na munlu n na maa yuwusaan Zamawawa ulinga ana'an. U yuwan ta adanshi cine aa kamba ni ikebe ni ili ya abula a tyo atsuma o ulinga wa Asula. U roco tsu ta zagbain va amayun tsu linga ta adama ama suru a tsura ili i sa'ani. U damma ta na a yuwan ili i ro babu ucira ko icigi ya Yesu Zamawawa, ili ye pere i da, amma ili i na a yuwain nu ucira ni icigi

ya Yesu, ili i nda i tsu zuwa ta Asula a uwwa uyo'o reve waru a dana nu ucira wa amayun atsuma o uvadi u nda.

*Ili i na i ri pe atsuma a aatagada a nda*

1. Bulu godyoo ta Asula (1:1-11)
2. Ulinga wa aajiya adama a ama a Asula (1:12–2:17)
3. Ugolobu ni icigi ya Kristi Zamawawa (3:1–7:16)
4. Une'e adama a alambi (8:1–9:15)
5. Bulu aajiya a amayun (10:1–13:10)
6. Icasu yu ukosu (13:11-13)

*Bulu casqi aza e Itoni a Korinti*

<sup>1</sup> Amu da Bulu, Timoti za tsu ta pa obolo na amu. Amu da n danaa ndu mepepelime ma nda. Asula a dangwa mu ta mo o'wo aajiya e Yesu Kristi Zamawawa.

N ta danasaa du aa'isa a aza e Itoni a Asula atsuma a lyuci va Korinti obolo na ama a Asula suru upasu wa Akataya.

<sup>2</sup> Lyawa Asula Dada tsu na Yesu Zagbain Zamawawa roco du isa'ani na asuvu nden.

*Bulu godyoo ta Asula*

<sup>3</sup> Tsu yuwusayin Asula ica, za na ayi da Dada vu Zagbain tsu Yesu Zamawawa! Asula ayi da Dada na ri tapu ni isa'ani waru ayi da u tsu casu adanshi suru. <sup>4</sup> U tsu ca tsu ta adanshi a mantsa ma na tsu ri atsuma a atsumalima, adama atsu fo tsu ca ama o ro adanshi. Na a ri a atsumalima tsu ta gura ca le adanshi cine Asula a ca ntsu. <sup>5</sup> Amayun a da tsu to sowuso atsumalima lon adama a Zamawawa. Waru amayun a da tsu ta tsurusu ucasu

wa adanshi adama a Zamawawa. <sup>6</sup> Na tsu sowo atsumalima, uzuwu wo okolo a tsu ayi da Asula a ta ca du adanshi ni iwawi adama o ndolo. Na Asula a ca tsu adanshi, adama tsu ca du adanshi i kaba asuvu a da. Ne da yaa gura kaba asuvu na ankuri atsuma e ili i na atsu fo tsoo sowuso atsumalima. <sup>7</sup> Tsu ta no okolo ugbamu adama a na tsu reve ta ni i sowo atsumalima tsa tsu, i ta tsura ucasu wa adanshi cine tsu ushiyi.

<sup>8</sup> Ama a va, tsu ciga du ta i reve ununa tsu sowoi atsumalima e ida ya Asiya. A ca tsu ta atsumalima a na a la'ai ucira u tsu, hali tsu jiyana na tsaa la'a shi. <sup>9</sup> Amayun a da, tsu jiyana ta tsu ta kuwa. Agba ili i ndolo i zuwa tsu ta tsu zuwa ucira ubata wa Asula amma o ucira wa aciyatsu shi, adama a na ayi da za na tsu 'yasan akwakwa. <sup>10</sup> Asula a wawa tsu ta diga a mantsa ma na tsu shi a kuwa, waru tsu reve ta u ta lyuwa elime na mawawa ma tsu. <sup>11</sup> U ta wawa tsu adama a na yaa kambusa tsu a mantsa ma na yaa yuwusan avasa adama a tsu. Adama o ndolo, Asula a ta usu avasa a abunda a du. U ta zuwaa tsu aba'un, waru ama na abunda o to godyoo yi adama e ili i na u yuwaan ntsu.

### *Bulu bulai mabura ne'en*

<sup>12</sup> Tsu ta gura damma na tsu cuwan ili i na tsu yuwain, tsu ta a mazanga na asuvu a tsu a ri cece. Mantsa suru tsu yuwan ta nden ma abula, agba atsu tsu soko du ko ili i ta shi. Isa'ani ya Asula i da i zuwai tsu yuwain ne, urevu wu uvadi u nda u da shi. Tsu yuwan ta nden ma abula ubata u na tsu danuyi suru bele atsuma a muwwulai n tsu na adu. <sup>13</sup> Ana tsu danaa ndu, tsu yuwan ta adanshi mejege a tyo ya'a du, agba tsu soko ikaka'a shi.

Adama o ndolo a da, i gura revei ili i na tsu danai. <sup>14</sup> Gogo i gura ta reve ili i na tsaa dansa lo ne, agba tsu ta zuwusa okolo a na yaa tawa i reve ili i na tsaa dansa mejege, adama o urana wu Zagbain Yesu i yuwan mazanga adama a tsu, reve atsu waru tsu yuwan mazanga adama a du.

<sup>15</sup> N reve ta ne ulobonu, waru adama o ndolo, n shi ta n ciga m bura du ne'en o ufaru. Ne da Asula a zuwaa du aba'un adama a na n ta tawa ya'la du ure. <sup>16</sup> N shi ta n ciga mi isawan n kalyuwa du ana n temei mmalu a tyo e ida ya Makidoniya na n kamba waru. Reve i kamba mu n 'yawa upasu wa Yahuda. <sup>17</sup> I ta yuwan yeci yi ili i na i zuwai n yuwain ili i na n fo'oi shi. N shi a yuwusan adanshi o una goon shi. N rotso ta ama o uvadi a na a tsu usu a ta yuwan ili i ro reve waru a 'yuwisan a yuwisan ili'i?

<sup>18</sup> Amma ni i tara ili i na Asula aa yuwusan amayun a da, i te ene ili i na tsaa dansaa du "Ee" ko "O'o" da shi a mantsa ma ta. <sup>19</sup> Ne da u ri adama a na Mawun ma Asula, Yesu† Zamawawa usu reve waru u 'yuwan a mantsa ma ta shi. U tsu usu ta kuci no okolo a ta. Ayi da za na amu na Sila na Timoti tsu yuwaan du adanshi a yi. <sup>20</sup> Adama a na ayi da za na shitoyin nzuwulai ma Asula suru. Ayi da i zuwai tsaa dansa "Ami"† na tsaa casu Asula tsugbain atsuma a aala a Zamawawa. <sup>21</sup> I cuwan, Asula a da za na aa gbamatosu tsu na adu suru atsuma a Zamawawa. Waru Asula a da a dangwa ntsu. <sup>22</sup> U zuwaa tsu ta urotsu† wu za vi ili adama u roco a na atsu aza a yi a da goon. Waru u zuwa ta Ruhu va yi o okolo a tsu tsu uzuwa adama u rocosu tsu ili i ro i ta lo a tawa.

<sup>23</sup> Ana n damma ndu n 'yuwan ta a kamba Korinti adama n dana du usuduwu wan. Ne epen a da maa yuwusan ndede Asula. <sup>24</sup> Tsaa yuwusan afalu a dansaa du ili i na ni i ciga i 'yuwan i usu da shi. Tsu reve ta i ta nu ucawu wo okolo lon waru yi isawan nu ucira ne. Tsu ciga ta tsu yuwan ulinga na adu adama i dana tapu na mazanga.

## 2

<sup>1</sup> N jiyar ta maa 'yawar ya'a du waru shi, adama a na mantsa ma na n shi n 'yawar ya'a du, suru ndu u balala du ta. <sup>2</sup> Na maa zuwa du atsumolangu, to, zane da aa buwa na waa zuwa mu mazanga? She adu goon, aza a na n zuwai atsumolangu. <sup>3</sup> Ayi da i zuwai n danai ne e mepepeli me ma na n lyunguwa ndu de. N ciga m bura du shi, adama a na uga'asusan na adu atsumolangu a da waa zuwa mu goon. Agba adu da ama a na wu ntsayi i zuwa mu mazanga. Ili i na i zuwai n cigai n dana a mazanga ayi da adama n zuwa du mazanga. <sup>4</sup> A mantsa ma na n danaa ndu nu ufaru, n shi ta udamu waru n shi na mazanga o okolo a va shi, waru n dana ta na abara lon. N dana adama n zuwa du atsumolangu shi, amma n dana ta adama i reve a na n ciga ndu lon.

### *Iyuwaan za vu unusu gafura*

<sup>5</sup> Za ro atsuma a du zuwa mu ta atsumolangu, agba amu da a nde'en shi, hali na adu suru. Ili i na maa dansa ayi da u zuwa ta aza e Itoni atsumolangu kpara. (N ciga n yuwan adanshi a na a karalai adama o ndolo'o shi.) <sup>6</sup> Na abunda atsuma a du i bolo ta ugbozu reve i ca yi awuya a na a ntsaa niyi. Awuya o ndolo a rawa ta. <sup>7</sup> Amma

gogo i yuwaan yi gafura reve i ca yi adanshi adama u putsaa yi na atsumolangu lon hali waru u lyawa itoni suru suru wan. <sup>8</sup> N ta patishi du, i roco a na i ciga niyi. <sup>9</sup> N danaa du ta adama n lyungwa du, reve waru me ene ko i toni ta uritosu u va. <sup>10</sup> Ni i yuwaan vuma nda gafura, amu fo n ta yuwaan yi gafura. Waru na n yuwaan yi gafura (nu unusu u ta lo), n yuwan ta ne nu ucira wu Zamawawa o una u du. <sup>11</sup> N yuwan ta ne adama Male† ma yuwan tsu ugbozu wan, adama a na tsu reve ta ifofi ya yi lon.

### *Bulu yuwain alajiya a Taruwasa*

<sup>12</sup> Ana n rawai Taruwasa adama n yuwan alajiya a Alabari a Sa'ani† e Yesu Zamawawa, n cina ta cina Zagbain kpatu'wa de ure adama o ulinga'a. <sup>13</sup> Agba n shi ta udamu lon, adama a na me enei za tsu Titu shi. Reve n damma ama o ubata'a, "She mantsa mo ro," reve n kara a tyo Makidoniya.

### *Ulyuwu wa aci adama a Zamawawa*

<sup>14</sup> Tsu godyo ta Asula lon! Ayi da za na kambato ntsu agbashi a yi, reve waru u walaa tsu elime atsuma a mmalu ma alya ma aci a Zamawawa. Asula waru u ta kambusa bazasa urevu wu Zamawawa ubata bitu ana maguru ma sa'ani. <sup>15</sup> Wuma u tsu tsa maguru ma na Zamawawa a casu Asula da, za na a bazasa ubata wa aza a na Asula a wawusa na aza a na a kuwusa. <sup>16</sup> E ekere a aza a na a kuwusa, maguru'u u rotso ta ushamu wa akwakwa, amma e ekere a aza a na a ri wuma maguru ma wuma ma da. Zane da rawai u yuwan ulinga u nda? <sup>17</sup> Tsu ri tsa ama o ro a na a yuwusan alajiya a adanshi a Asula adama a tsura ikebe shi. O'o, ne da shi. Amma tsu ta kambusa ugbozu na

tsu ri ama a na Asulā a lyunguyi, waru o ucira wu Zamawawa tsu ta yuwusan adanshi e ikaka i tsu a maḳaḳan ma Asulā.

### 3

#### *Akucunu a sa'avu a Asulā*

<sup>1</sup> Tsu fara ta u'yaṣaṣan wa avangaci adama a aciyatsu waru? Ama a ta ta wusa na mpepelime n na a danai n na maa yuwusan adanshi e ica a aciyele ko gba shi a ta zuwusa du i danaa le mpepelime adama e le. U tu ulobonu tsu danai ni icu'un yi mpepelime n nda? <sup>2</sup> Amma adu da mepepelime ma tsu, waru i ta o okolo a tsu na vuma suru ee denuna avu u reve ili i na e deyinuna. <sup>3</sup> I to rocosu adu mepepelime ma na Zamawawa danai da, avu atsu tsu tawa na ayi. Ruhu va Asulā za na aa casu wuma, u dana du ta o okolo a tsu, agba a avu'un shi, ko e ili yi idana i na a yuwain na abaci a atali shi.

<sup>4</sup> Tsu ta damma ne adama o ucawu wo okolo a tsu o ucira a maḳaḳan ma Asulā adama a Zamawawa. <sup>5</sup> Amma tsa dansa tsu ta gura yuwan ulinga u nda na aciyatsu shi. Asulā a da a zuwusa tsu tsu gura yuwan ili i na tsa yuwusan suru. <sup>6</sup> U zuwa tsu ta tso o'wo agbashi a akucunu a sa'avu a yi na o utusa ubata wa Ruhu va Akiza. Akucunu a nda Wilā u na a danai da shi, adama a na Wilā u tsu tawa a ta nu ukwa, amma Ruhu tsu ca ta wuma.

<sup>7</sup> Akuci a Wilā a dana le ta a atali, reve gba e ene tsugbain tsa Asulā a mantsa'a. Ama a Isra'ila a gura jima a kalyuwusa urewesu wa Musa shi, adama a na u shi te ikanasa nu ucira lon, ko na wo o'woi wikanasa'a tsa jima shi. Adama o ndolo, na

Wila za na ulinga wa yi ayi da u tawaa nu ukwa u shi na tsugbain ne tsundolo, <sup>8</sup> to, ulinga wa Ruhu va Asula u ta dana na tsugbain tsa na tsa la'ai za Wila. Amayun a da shi? <sup>9</sup> Nu ulinga u na u tsu kototo ama u shi na tsugbain, to, ulinga u na u tsu kambato ama mejege e ekere a Asula u ta dana na tsugbain tsa na tsa la'ai. <sup>10</sup> Amayun a da tsugbain tsa akuci tsa akucunu u tsu rotso tsugbain waru shi, adama a na ekan a tsugbain tsa sa'avu tsa la'a yi ta. <sup>11</sup> Wila u shi ta na tsugbain tsa na tso kporoi. Amma tsugbain tsa akucunu a sa'avu u la'a yi ta lon, adama a na woo kporo shi, ko ke'en.

<sup>12</sup> Tsu ta gura yuwan adanshi babu wovon adama a na tsu ri nu uzuwu wo okolo ne tsunda. <sup>13</sup> Tsu ri tsa Musa shi. Urewesu wa yi u shi te ikanasa, reve wu pala urewesu'u adama u geshe aza a Isra'ila e ene ekan o ukporuso wan. <sup>14</sup> Ama'a a shi ta na aciyogbamu, ili i ro waru i ta putsusa le na ee ene amayun a mantsa ma na e desu Wila nu una. Yesu Zamawawa da goon a gura tawa apalutsu a na aa putsusa le yeni. <sup>15</sup> Hali na ana'an, ne ee desu Wila wa Musa nu una, aapalutsu a pala ta okolo e le.

<sup>16</sup> Agba na vuma vadalaɗ ubata wu Zagbain (Yesu), u tsu tawa ta aapalutsu o ndolo'o. <sup>17</sup> Ana wo o'woi Zagbain Ruhu da, ubata u na Ruhu vu Zagbain ri suru, u tsu zuwa ta ama o o'wo faan. <sup>18</sup> Adama o ndolo a da urewesu u tsu u ri ukpatu'u adama tsu roco tsugbain tsu Asulazuva. Waru na Ruhu va Asulazuva ri o ulinga atsuma a tsu, tsu ta kambusa tsu yi kuci, waru tsu ta dashi rocosu tsugbain tsu yi.



## 4

*Uzuwa o upondo*

<sup>1</sup> *Asulā*, ni isa'ani ya yi, u ca tsu t̄a ulinga u nda tsu yuwan. *Ȳyi* d̄a i zuwai tsu kun̄ai shi. <sup>2</sup> Tsu ta 'yuwusan mayan me ili i wono ni ili yu usokowu. T̄saa lumus̄a ama shi, waru t̄saa vadalasa adanshi a *Asulā* shi. Adanshi a amayun a d̄a goon t̄saa yuwusan a mak̄akan ma *Asulā*, adama ama o ro e reve a na tsu ri na aḅulā. <sup>3</sup> Na ama o ro a gura reve Alabari a Sa'ani a na t̄saa yuwusan alajiya shi, u roco t̄a a puwaḅan t̄a. <sup>4</sup> Male, *Ȳyi* za wuya na a yuwusan tsugbain tsu uvad̄i t̄saa nda t̄saa d̄a. Waru u rumban̄ato t̄a okolo a aza a na a cayi okolo shi, adama o ndolo aa gura ene ekan a gbain a Alabari a Sa'ani a na e ikanasa ub̄at̄a u le shi. Aa gura reve ikaka i na t̄saa yuwusan alajiya adama a tsugbain t̄saa Zamawawa shi, za na rotsoi *Asulā* foyi. <sup>5</sup> A mantsa ma na t̄saa garasa a yuwusan alajiya a Alabari a Sa'ani, t̄saa yuwusan alajiya a aciyatsu shi, amma Yesu d̄a Zagbain. Ili i na goon t̄saa dansa adama a tsu, *Ȳyi* d̄a aḅtsu agbashi a d̄u a d̄a adama e ili i na Yesu yuwain adama a tsu. <sup>6</sup> *Asulā* a d̄a za na dammai, “Lyawa ekan e ikana aḅsum̄a e irumbu!” U zuwa tsu t̄a tsu reve a na ekan a nda *Ȳyi* d̄a ekan a tsugbain t̄saa *Asulā* a na urewesu wa Yesu Zamawawa oo rocosu.

<sup>7</sup> Tsu t̄a nu uzuwa u nda ub̄at̄a wa *Asulā*, agba tsu rotso t̄a mpondo n na a ma'ai no olo'o a na a ri nu uzuwa'a. *Ȳyi* nda'a u to rocosu aḅajini o ucira ub̄at̄a wa *Asulā* a d̄a wu ut̄ai, ub̄at̄a u tsu u d̄a shi. <sup>8</sup> A ta zuwusa tsu aḅsum̄alim̄a lon, agba a minjira tsu shi ko ke'en. Ko a mantsa ma na tsu revei ili i na t̄saa yuwan shi, tsu kud̄a o ure

shi. <sup>9</sup> O 6ongi tsu ta lon, agba Asula a lyawa tsu shi. A mantsa mo ro a tsu dimba tsu ta e ida, agba o kototo tsu shi ko ke'en. <sup>10</sup> A mantsa ma na tsoo sowuso atsumalima tsunda, urana biti lipu tsu to rocosu ununa Yesu sowoi atsumalima ana u kuwai, adama ama a gura ene wuma wa Yesu a lipu tsu. <sup>11</sup> Amayun, a ta gura una tsu a mantsa biti adama a na tsoo tono Yesu, adama ama ee ene wuma wa Yesu a lipu tsu na aa kuwa. <sup>12</sup> Tsu usu ta tsu yuwan mpolo nu ukwa, adama i tsura wuma.

<sup>13</sup> A dana ta a Adanshi a Asula, "N yuwan ta adanshi adama a na n cayi okolo." Tsu ta nu ucawu wo okolo cu'un ta, waru tsu ta yuwusan adanshi adama a na tsu cayi okolo. <sup>14</sup> Asula a 'yasan ta Yesu Zagbain atsuma a akwakwa, waru tsu reve ta na Asula a ta 'yasan tsu fo obolo na Yesu. Asula a ta tara tsu obolo na adu, avu tsi isawain a makakan ma yi. <sup>15</sup> Ili i nda suru adama a du a da, ana ama a abunda lon aa ushi isa'ani ya Asula, a ta zuwa ugodyusho wa abunda e yene reve Asula a tsura tsugbain lon.

### *Ucawu wo okolo atsuma e Itoni*

<sup>16</sup> Ayi da i zuwai tsu kudai okolo a tsu shi. Ko na wo o'woi lipu tsu vu vadilima ri a langasa, ruhu tsu ta tsurusa ucira u sa'avu usana biti. <sup>17</sup> Atsumalima a na tsoo sowuso gogo nda wa'a da, waru waa jima shi. Waru u ta kambusa tsu tsu tsura tsugbain tsa na tsa la'ai atsumalima a tsu lon, waru tsugbain tso ndolo tsu ri nu ukotu shi. <sup>18</sup> Tsaa zuwusa esu a tsu e ili i na tsee inda shi, agba e ili i na i ri usokowu. Ili i na tsee inda waa jima shi, amma ili i na tsee inda shi ayi da waa dana babu ukotu.



na tsu danai wuma atsuma a lipu nda, ko isa'ani i da ko iwuya.

*Ukambatosu wa ama ubata wa Asula*

<sup>11</sup> Adama a na tsu revei tsu ta uwwusa wovon wu Zagbain, dada tsu ri o mpolo adama ama a vadala a kuru yi. Asula e reve ta cine tsu ri na amayun. Tsu ciga du ta i dana nu urevu wi icu'un ya ama a na tsu ri. <sup>12</sup> Tsu ciga tsu 'yasan avangaci shi, amma tsu ta dansaa du adama a aciyatsu tsara i yuwan mazanga adama a tsu. Dada yaa tsura ili i na yaa damma adama a aza a na aa 'yasan avangaci adama e ili i na ama a yuwusan majiyan adama e le, agba ili ya abula i da a ri a makakan ma Asula shi. <sup>13</sup> Nu u yuwan gashi tsu jaara ta, adama u tawaa Asula na tsugbain tsa da. Agba na tsu ta nu ugbozu u tsu, adama u kamba du da.

<sup>14</sup> Ili i na tsaa yuwusan suru tsu ta yuwusan adama a na icigi yi Zamawawa u ta gitsasa tsu. Tsu ca ta okolo na Zamawawa kuwa ta adama a koyan, adama o ndolo tsu reve ta suru ntsu tsu kuwa ta fo. <sup>15</sup> U kuwa ta adama u wawa koyan, adama aza a na a ushiyi wuma u sa'avu adama a yi a buwa dashi yuwan nden o ure u na u yo'ono nle goon shi. Amma, a ta yuwan nden cine woo yo'ono Zamawawa, za na kuwai reve a 'yasan yi adama e le.

<sup>16</sup> Tsu lyawa ta a yuwusan adanshi a ama o ro tsi ili i ro a majiyan ma ama. De nu ujimu, tsu shi ta a majiyan adama e Yesu Zamawawa cine ama o uvadi aa yuwusan, agba gogo tsaa yuwusan ne shi. <sup>17</sup> Za na suru ri obolo na Zamawawa, Asula a kambato yi ta vuma sa'avu. Akuci e ili suru o koto ta reve waru a kara. Asula o o'woto ta

ili suru usa'avu. <sup>18</sup> Asulā a da a yuwain ili nda biti. U tawato tsu ta zuzu na ayi e ekere e ili i na Zamawawa yuwain. U zuwaa tsu ta ulinga u na tsaari n tsu tawusa na ama zuzu na ayi fo. <sup>19</sup> Ikaka i tsu ayi da Asulā a ta tawusa na ama suru zuzu na ayi e ekere a Zamawawa. Asulā aa cuwusan nu unusu u le shi. Reve waru u ca tsu ikaka ya asuvu nden a nda. <sup>20</sup> Asulā a lyungu tsu ta tso o'wo aza o ulinga o unā wu Zamawawa, waru u ta dansaa du i poloo ikaka i tsu atsuvu. Tsu ta yuwusan adanshi a Zamawawa, waru tsu ta patishi du i lyawa Asulā o rono du zuzu na ayi. <sup>21</sup> Zamawawa yuwan unusu shi, ko ke'en! Agba reve Asulā a zuwa wo o'wo za vu unusu, adama o ndolo Zamawawa zuwa tsu ta tso o'wo aza a afula e ekere a Asulā.

## 6

<sup>1</sup> Tsu ta yuwusan ulinga obolo na Asulā, waru tsu ta patishi du she i ushi isa'ani ya Asulā reve i lyawa u kara pere wan. <sup>2</sup> Asulā a damma ta atsuma a Adanshi a yi,  
 “Ana mantsa ma na n dangwai ma rawai,  
 mu uwwa ta avasa a du.  
 O urana wi iwawit n kamba du ta.”<sup>◇</sup>

Amayun a da Asulā a tu ufofu na waa kamba du gogo. Ana'an urana wi iwawi i da.

### *Atsumalima a Bulu*

<sup>3</sup> Tsu ciga ulinga wa Asulā u na tsa a yuwusan wo o'wo ili ye pere e ekere a ama shi, dada tsu zamiyi ure u na tsa a yuwusan nden n na maa zuwa ama a riya wan. <sup>4</sup> Ili i na tsa a yuwusan suru, tsu ta yuwusan mpolo tsu roco na atsu agbashi

<sup>◇</sup> 6:2 Isha. 49:8.

a amayun a Asulā a da tsu ri. Tsu ta kaba asuvu na ankuri na cu'un va atsumalima suru. <sup>5</sup> A faba tsu ta. Waru a zuwa tsu ta o u'wa wa ali. O<sup>o</sup>lo a ama a yuwan ta upan na atsu reve a uwa a 'ya<sup>s</sup>a<sup>s</sup>a<sup>n</sup> ugbozu wa ama. Tsu linga ta hali tso o'wo utakalyuwu. Ayin o ro tsu lantsa shi, ko ke'en. Mantsa mo ro tsu lamba ilyalya. <sup>6</sup> Tsu roco ta aciyatsu na atsu agbashi a Asulā a da adama a na tsu guza ta aciyatsu cece, waru tsu ta nu urevu u na Asulā aa casu. Tsu yuwan adanshawuya shi. Tsu ta yuwusaan ama isa'ani. Tsu ta nu ucira u Ruhu va Akiza, waru tsu ciga ta ama na amayun. <sup>7</sup> Tsu ta yuwusan alajiya e ikaka ya amayun, waru Asulā a ta casu tsu ucira. Tsu ta na abula a na o o'wo ntsu ana matsun me pe'eni na araga na tsu cigai adama o uvon. <sup>8</sup> Tsu ta yuwusaan Asulā aganda na ama a ca tsu tsugbain, ko a tara tsu ili i ro shi. Tsu ta yuwusaan Asulā aganda na a cuwa tsu, ko na a ca tsu ala a vama. Ama a damma atsu aza e epen a da, agba tsu ta dansa amayun kuci. <sup>9</sup> Koyan da reve tsu ta, agba reve a yuwan na atsu gashi e reve tsu shi. Tsu ta nden gashi ukwa u rawa ta zuzu, agba atsu da nda, tsu buwa ta wuma. Tsu to sowuso atsumalima lon, agba o una tsu shi. <sup>10</sup> Tsu ta a mazanga kuci, ko a mantsa ma na tsu ri oo sowuso atsumalima. Tsu ta nu ulambu, agba tsu ta zuwusa ama na abunda o o'wo aza o utsuru atsuma o ucawu wo okolo. Tsu ri ni ili shi, agba amayun a da tsu ta ni ili biti.

<sup>11</sup> Adu ama a Korinti, tsu yuwaan du ta adanshi mejege, okolo a tsu a ta tapu ni icigi i du. <sup>12</sup> Tsu lyawa icigi i du shi, amma adu da i lyawai icigi i tsu. <sup>13</sup> N ta yuwusaan du adanshi gogo cine maa

yuwan na muwun n va. I yuwan ankuri i roco tsu cu'un vi icigi na tsu roco ndu.

### *Aa'isa a Asula a wuma*

<sup>14</sup> She i yuwan mmalu obolo na aza a na a ri atsuma e Itoni shi wan. Isa'ani ni iwuya a wala obolo shi. Ekan ni irumbu a tsi isawan ubata u ta shi. <sup>15</sup> Cine tsa da Kristi Zamawawa na Male oo o'wo n'utsa? Cine tsa da za vi Itoni a dana ubolu na za na ri e Itoni shi? <sup>16</sup> Aa'isa a Asula a ri a muwwulai na amali shi. Atsu da gba aa'isa a Asula a wuma. Asula a damma ta "N ta danu obolo ne ele avu n zuwa u'wa u va ubata u na a ri. N to o'wo Asula e le, reve ele o o'wo ama a va." ◇

<sup>17</sup> Adama o ndolo, Asulazuva a damma ta, "Utai atsuma e le reve yi kasa aciyadu ne ele. She i ju'wan ili i na i ri ushinda lu wan, reve gba n ushi du." ◇

<sup>18</sup> Asulazuva Mogono me Ili Suru ma damma ta, "N to o'wo Dada du, reve adu yo o'wo muwun n va." ◇

## 7

<sup>1</sup> N'utsa n va, Asula a yuwaan tsu ta nzuwulai n nda na abunda. Adama o ndolo tsu sumai ili i na yaa zuwa lipu no okolo a tsu o o'wo ushinda lu. Tsu cayi Asula tsugbain avu tsu yuwain mpolo tsu dana unata na ayi suru suru.

### *Mazanga ma Bulu*

<sup>2</sup> I yuwaan tsu ure atsuma o okolo a du! Tsu nusaan za shi. Tsu lungusa ucawu wo okolo a za shi. Waru tsu paala nanza shi. <sup>3</sup> Maa dansa ili i

◇ **6:16** N.Gn. 26:12; Izk. 37:27. ◇ **6:17** Isha. 52:11; Izk. 20:34.

◇ **6:18** 2 Sam. 7:14.

nda adama a na n cigai m bara ɗu shi. N damma ɗu ta de a na tsu ri a cuwusan ɗu kuci, ko nye gba yaa farasa. <sup>4</sup> N soɗuwo ɗu ta matsan suru suru. N ta mazanga adama a ɗu kuci. Okolo a va a gbama ta adama a ɗu. Ko na n ri a addama lon, i zuwa mu ta mazanga.

<sup>5</sup> Ana tsu rawai e ida ya Makidoniya, tsu shi na wivuwun shi. Tsu ga'an ta na addama ukandaruwu na atsu. Tsu yuwan ta nlangi na n'yuwatan. Tsu yuwan ta mpolo na wovon o okolo a tsu. <sup>6</sup> Amma Asula, za na tsu ca aza a na a ri na addama mini mo utanu, u ca ta asuvu a tsu mini mo utanu ana Titu tawai. <sup>7</sup> Amayun, tsu yuwan ta mazanga na tse ene niyi, agba ili i na i zuwa ntsu mazanga na amayun ayi da cine i gbmato niyi okolo. U damma tsu ta cine i ri azama ye ene mu a na waru i langa ta atsuma adama e ili i na i yuwain. Waru u damma mu ta cine i cigai i kamba mu. Ana mu uwwai ne, n yuwan ta mazanga lon.

<sup>8</sup> Ko na mepepelime ma va ma shi ma langato ɗu okolo, u balu mu na n dana niyi shi. O ufaru u shi ta u balu mu, adama a na u langato ndu okolo, amma i jima a atsumolangu shi. <sup>9</sup> Agba gogo n ta mazanga. Maa yuwusan mazanga o unu u na n zuwa ndu atsumolangu shi, amma adama a na atsumolangu a ɗu a zuwa ta i vadala nden n ɗu. Na ayi ndolo, tsa amaton ɗu shi ko ke'en. <sup>10</sup> Adama a na Asula a ta yuwan ulinga na atsumolangu a tsu adama u kamba tsu tsu vadala o unusu u tsu adama tsu tsura iwawi. Tsa langa atsuma adama a atsumolangu o ndolo shi. Amma na vuma ri a atsumolangu, agba u vadala ubata wa Asula shi, u ta tsura ukwa, agba iwawi shi.



<sup>11</sup> Votoyin ugbozu e ili i na ātsumolāngu a nda na Āsulā a ciga ndu i sowo u yuwain ātsumā ā du. U zuwa du tā i lapula nden n du. U zuwa du tā i roco i nusan shi. U zuwa du tā upan nā wovon u na yu uwwai. U zuwa du tā i ciga yee ene mu. U zuwa du tā i dānā āda a ama. U zuwa du tā ye ene cine a ca za na nusain ātsumalīmā. I roco tā a na i ri nu unusu ātsumā e ili'i shi. <sup>12</sup> N̄ dāna tā mepepeli me mo ndolo adama ye ene, ā mākākān mā Āsulā, i kāmbuwā tā ugbozu lon. N̄ dāna yi adama a za na nusain, ko adama a za na a nusayin shi. <sup>13</sup> Āyi dā i zuwai tsu ri no okolo ugbamu.

Ko na tsu ri no okolo ugbamu, tsu la'a tā māzāngā na tse enei cu'un māzāngā ma na Titu ri a yuwusan, adama a na i rocoi u ri ni ili i na yaa damaton yi shi. <sup>14</sup> Tsu damma yi tā ununa tsu ri a māzāngā adama ā du, reve gba i roco na n yuwain mejege. Ili i na tsu damma ndu suru amayun a da, waru āvu gba i roco na ili i na tsu dammai Titu adama ā du amayun a da. <sup>15</sup> Adama o ndolo icigi yā yi ā tyo yā'ā du u tā dāshishi ucira, nu u cuwan cine suru ndu i ri ufōbu u na yaā kuru ili i na u dammai, nā cine i ushi niyi nā wovon nā meje'en mā lipu. <sup>16</sup> N̄ tā ā māzāngā adama a na n to sōduwo du mātsan suru suru.

## 8

### *Ucasu no okolo ā tā*

<sup>1</sup> N'utsā n va, tsu ciga du tā i reve cine Āsulā o rocoi isa'ani yā yi ā tyo ā ā'isā ā azā e Itoni e ida ya Makidoniya. <sup>2</sup> O sowo tā ātsumalīmā lon, waru ā dānā nu utsuru shi, agba māzāngā me le mā ri nu ukotu shi, reve a ca hali gba nu upasu.

<sup>3</sup> N ta damma ɗu a ca ta cine aa gura ca hali u kara wira. Ko za damma le a yuwan ne shi. <sup>4</sup> Agba a patishi tsu ta kuci tsu lyawa le a kamba ama a na oo tonon Asula atsuma a Urishelima. <sup>5</sup> Tsu yuwan majiyan ma na aa gura ca tsu ne shi! A fara ta ne'en ca Zagbain aciyele reve a kuru na atsu. Ayi da ili i na Asula a cigai.

<sup>6</sup> Titu da za na fara rito ndu cine yaa ca, dada tsu pati niyi u kamba adama u kamba du adama i koso ili i na i farai a casu. <sup>7</sup> I ta yuwusan ili biti mejege, hali nu upasu: I ta nu ucawu wo okolo lon. I tsu yuwan ta adanshi ulobonu. I ta nu urevu. I tsu ciga ta i kamba kuci. Waru i ciga tsu ta lon. Adama o ndolo tsu ciga du ta i ca langa, adama o ucasu i ca no okolo a ta.

<sup>8</sup> Maa dansaa du ni i ciga i 'yuwan i ca shi, ko na wo o'woi a'isa a aza e Itoni o ro a ciga ta a yuwan ne lon. Amma ayi nda ayi da ure u ro na yoo roco icigi i du amayun a da. <sup>9</sup> I reve ta isa'ani yi Zagbain tsu Yesu Zamawawa. I reve ta Zamawawa za vu utsuru da u shi, reve u kamba za vu ulambu adama a du, reve adu yo o'wo aza o utsuru adama a na ayi wo o'woi za vu ulambu.

<sup>10</sup> Apa a nda asala a va: Lyun nda adu da aza a na i shi i cigai i fara ca, waru adu da aza a na i fara cayi. <sup>11</sup> Adama o ndolo i koso ulinga u na i farai. I roco i ta gura koso ulinga'a na maluwa ununa i fara niyi. <sup>12</sup> Ni i ciga i ca, ili ya abunda i na yaa ca ayi da u la'ai ulobonu shi. Amma Asula a ciga du ta i ca atsuma e ili i na i ri na ayi, agba atsuma e ili i na i ri na ayi shi wan.

<sup>13</sup> N ciga i ca abunda a na a la'ai ucira u du shi, reve i kamba a atsumalima o unu u na i buwayi

wa'a. N ciga ta ili biti yo o'wo unata e ekere a za na ili i burai suru. <sup>14</sup> A mantsa ma nda i ta ni ili na abunda. Ili i na i ri na ayi u ta kamba aza a na a na a ri na ayi shi. Reve de, na a tawa a tsura lon, a ta kamba du ni i lamba, reve ili yo o'wo unata. <sup>15</sup> Adanshi a Asula a damma ta, "Vuma na bolotoi lon, u ri ni ili i na i la'ai abunda shi. Za na waru bolotoi wa'a, u lamba ili shi." ◇

*Titu na n'utsa mayi*

<sup>16</sup> N godyo ta Asula adama a na u zuwai Titu ciga du ununa n ciga ndu. <sup>17</sup> Titu usu ta u yuwan ili i na tsu damma niyi u yuwan. U ciga ta u 'yawa ya'a du kafu tsu damma yi u 'yawa. <sup>18</sup> Tsu lyungu yi ta obolo na za tsu, za vi Itoni za na a'isa a aza e Itoni suru aa cuwusa adama a aganda a yi nu u yuwan alajiya a Alabari a Sa'ani. <sup>19</sup> Waru, a'isa a aza e Itoni a dangwa yi ta u 'yawa obolo na atsu a mantsa ma na tsaa ca une'e wi ikebe i nda. Tsu ta yuwusan aganda a nda adama tsu ca Zagbain tsugbain, reve waru tsu roco na tsu cigai tsu kamba na amayun.

<sup>20</sup> Tsu ciga ko za reme tsu nu unusu cine tsaa guzasa une'e wa abunda u nda shi. <sup>21</sup> Amma tsu ciga ta tsu yuwan ili i na i yo'onoi Zagbain ni ili i na ama a tarai u ta mejege.

<sup>22</sup> Waru, tsu ta lyungusu vuma ro obolo na ama e re o ndolo. Vuma nda u tu ufofu kuci adama e ikambi. U roco tsu ta ne e re na abunda waru ko gogo u ciga ta u yuwan ikambishi i na i la'ai ayi nda, adama a na u sofuwo ndu matsan lon. <sup>23</sup> Na vuma ro ece adama a Titu, i damma za va da na aa yuwusan ulinga obolo na amu adama u kamba du. A'isa a aza e Itoni a lyungu ta ama e re o ro o

---

◇ 8:15 Mta. 16:18.

ndolo waru ya'a dū, waru a tawaa ta Zamawawa na tsugbain. <sup>24</sup> I roco le icigi i dū, adama a'isa a aza e Itoni suru e reve na tsu ri mejege na tsu ri a mazanga adama a dū.

## 9

### *Ikebe adama a aza o ulambu*

<sup>1</sup> Me ene ili i na yaa zuwa n danaa dū adama e ikebe i na i fofoi na yaa ca ama a na oo tono Asula shi. <sup>2</sup> N reve ta i ciga ta i kamba. N ta mazanga adama o ndolo, waru n ta dansaa ama a Makidoniya a na adu aza a na a ri Akataya i tu ufofu na yaa ca ili lon ili ya lyun. Waru okolo a maluwa ma na yaa ca u zuwa ta ozo o ro na abunda atsuma e le o fofo adama a ca fo. <sup>3</sup> Amma n ta lyungusu aza a tsu ya'a dū adama adanshi a tsu adama a dū wo o'wo adanshi e pere wan. N ciga dū ta i dana ufofu adama a na n damma le ta a na i ta dana ufofu. <sup>4</sup> N ta uwwa wono, adu waru fo i ta uwwa wono, na ama o ro atsuma a aza e Itoni a Makidoniya a tawa obolo na amu, reve tsu cina koto i fofo shi, suru ni ili i na n damma nle! <sup>5</sup> Adama o ndolo n kalyuwa ta u ta dana ulobonu n lyungu aza a tsu a nda elime a va adama e reve une'e u na i yuwain nzuwulai i tu ufofu. U to roco na i cigai i ca adama a na i cigai, agba adama a na n zuwa ndu i ca nu ucira da shi.

<sup>6</sup> Cuwain za na suru cu'wain icu'un wa'a u ta gasa wa'a. Za na cu'wain icu'un ya abunda u ta gasa ili ya abunda. <sup>7</sup> Koyan da atsuma a dū biti u fofo ili cine waa ca. She vu ca wan, na vu ciga shi. Waru she vu ca wan, na vu tara ta gashi a zuwa wu ta vu ca nu ucira. Adama a na Asula a ciga ta za

na aa casu nā mazāngā. <sup>8</sup> Waru Asulā a ta zuwaa dū aba'un a na a la'ai ili i na i lambai. Ne da yaa dānā ni ili biti ābundā, reve i dānā ni ili i na yaa ca adama o ulinga u sa'ani biti. <sup>9</sup> Adanshi a Asulā a damma tā,

“Za vā ābulā tsu ca tā alambi une'e wā yi pere, waru u tsu yuwan tā ili i na i ri mejege kuci.” ◇

<sup>10</sup> Asulā a da za na tsu ca cimbi icu'un, reve waru u ca ilyalya. U tā dāshi ili i na i ri nā ayi, adama i dāshi lyuwa elime atsumā e ili yā ābulā i na yaa yuwusan. <sup>11</sup> U ta ca dū utsuru o ure biti adama i ca pere kuci. Reve ama nā ābundā o godyoo Asulā a mantsa ma na tsu cayi une'e u dū.

<sup>12</sup> Ili i re i da ili i na yaa yuwusan waa yuwusan. U ta kambusa aza e Itoni ni ili i na a lambai. Waru ili i ndolo i ta zuwa ama nā ābundā a yuwan mazāngā e ekere a Asulā. <sup>13</sup> I tā dānā a casu Asulā tsugbain adama a na yaa casu pere. I ushi tā ikaka adama a Zamawawa, reve i yuwan tsutoni nā ayi ana i cayi ama a na oo tonon Asulā na akapi a ama o ro pere. <sup>14</sup> Gogo a ta avasa adama a dū, waru a ciga tā ee ene dū, adama e isa'ani i na i karalāi i na Asulā a yuwaan ndū. <sup>15</sup> Lyawa tsu godyoyi Asulā adama o une'e u na tsaā gura tsupa yi shi.

## 10

### *Bulu yuwusan tā ulinga wā Asulā*

<sup>1</sup> Amu, Bulu n ta patishi dū nā cine Yesu Zamawawa tarai aciyayi ili i ro shi na ankuri. Ama o ro a damma n tā nā wono nā n ri oōlo nā adū amma nā n ri alanga nā adū n tu usudūwu. <sup>2</sup> A mantsa ma na māā dāshi tāwā n kālyuwā dū, n

◇ 9:9 Ica 112:9.

reve t̄a n̄ t̄a d̄ana usuduwu a tyo e ekere a ama a na aa dansa tsu t̄a kurusu ure wu uvadi. N ciga i zuwa mu n yuwaan du tsundolo shi. <sup>3</sup> Tsu t̄a nden atsuma o uvadi, amma tsaa yuwusan uvon ununa ama o uvadi aa yuwusan shi. <sup>4</sup> Tsu ta yuwusan uvon ni itana yu uvon i na i ri ko'o na aza a na uvadi waa yuwusaan ulinga. Itana yu uvon i tsu a t̄a nu ucira diga ubata wa Asula na aa gura lungusa bata a cira ma'yuwatan. <sup>5</sup> Tsu t̄a lungususa mawasan na cu'un vu u'yasasan wa avangaci suru a na a putsusaa ama nu urevu wa Asula. Tsu te remushe majiyan ma ama ma na ma ri mejege shi, reve tsu zuwa le a yuwan tsutoni na Zamawawa. <sup>6</sup> Reve ni i roco na i kuruyi Zamawawa suru suru, tsu t̄a d̄ana ufofu u na tsaa ca za na suru 'yuwain a yuwan tsutoni oforo.

<sup>7</sup> I t̄a kalyuwusa ili ne esu a na a ri atsuma a lipu du. Ni i ciga i 'yuwan i cuwan a na atsu aza a Zamawawa da ununa aza a na a dansa na afalu a na ele aza a Zamawawa da. <sup>8</sup> Amayun a da tsu ta yuwusan adanshi abunda na afalu e ekere o ucira u na Zagbain ca ntsu na tsaa kamba du, amma gba adama a na tsaa amaton du da shi. Agba maa uwwusa wono adama o ndolo shi. <sup>9</sup> Na n danaa du, n ciga du i uwa majiyan gashi n to mpolo n na maa ca du wovon da shi. <sup>10</sup> Ama o ro a ta dansa, "Mpepelime ma Bulu n t̄a nu ucira waru gashi ili ya amayun i da, agba nu u ri obolo na atsu adalimba a da. Waru adanshi a yi ili i ro i da shi." <sup>11</sup> Lyawa le e reve nda: Tsu de obolo na adu gogo shi, da da tsaa dansa adanshi a nda a mpepelime. Amma na tsu de obolo na adu, tsu to roco tsugbain ununa tsoo rocosu atsuma a mpepelime n tsu.

<sup>12</sup> Tsu kawan tara aciyatsu unata na aza a na a tarai aciyele ili i ro shi. A yuwaan ta aciyele ronutsu reve o rito aciyele na ayi. Waru e te ge'etosu aciyele ni ili i na ele na aciyele a ri. Ayi nda u roco ta e reve ili shi. <sup>13</sup> Agba tsaa yuwan afalu adama e ili i na i ri alanga nu ulinga u na Asula a ca ntsu tsu yuwan shi. Tsu ta yuwan afalu adama o ulinga u na u lyungu ntsu tsu yuwan goon, waru adu fo atsuma o ulinga u da da i ri. <sup>14</sup> Ana adu fo atsuma o ulinga a da da i ri, tsaa yuwusan afalu upasu na cine u lobonoi tsu yuwan shi. Ayi da nda gba, atsu da aza a na tsu fara tawaa ndu na Alabari a Sa'ani a Zamawawa.

<sup>15</sup> Tsaa yuwusan afalu adama e ili i na ama o ro a yuwain shi, gashi atsu da tsu yuwain ili'i na aciyatsu. O unu u ndolo, tsu ta zuwusa okolo a na ucawu wo okolo a du u ta kungwa, reve waru ulinga u tsu atsuma a du u lyuwa elime lon. <sup>16</sup> Tsu ciga ta tsu 'yawu bata va alanga tsu ca Alabari a Sa'ani. Tsu ciga tsu yuwan afalu adama o ulinga u na ama o ro a yuwain de ubata u le shi. <sup>17</sup> Adanshi a Asula a damma ta, "Na vu ciga vu 'yasan avangaci, vu 'yasan adama e ili i na Asulazuva a yuwain." <sup>18</sup> Adama a na za na tarai u ta tsura ica na aciyayi ayi da u tsu tsura ica'a shi. Agba na Asulazuva a zuwa vuma ta tsura ica, ayi da za na tsu tsura ica ya amayun.

## 11

### *Bulu na ajiya e epen*

<sup>1</sup> N ta zuwusa okolo i ta yuwan ankuri na amu ko na shi n yuwan gashi n reve ili i shi. Ee, n ta patishi du i yuwan ankuri. <sup>2</sup> N ta ada a du ununa Asula a ri ada a du. I rotso ta usheli u na koto u revei vali shi, za na n yuwayin nzuwulai n lolo na vali ta goon, ayi da Zamawawa na aciyayi. <sup>3</sup> Agba gogo n ta uwwusa wovon u na aa pusan okolo a du adama i lyawa itoni yi Zamawawa atsuma a amayun na akiza, cine yo lulumai Hawa† o ure u vama wa yi. <sup>4</sup> Tsu damma du ta adama e Yesu, reve i tsura Ruhu va Akiza avu i usu ikaka i tsu. Agba reve i lyawa ama o ro a dansaa du ili i ro ko'o adama e Yesu. Gogo nda i tu ufofu na yaa ushi ruhu ro ko'o reve i ushi ikaka i ro ko'o. <sup>5</sup> N reve ta aza a na ee desu aciyele "ajiya a gbagbain" a la'a mu shi. <sup>6</sup> Maa yuwan adanshi ulobonu cine ele aa yuwusan shi, agba n reve ta ili i na maa dansa. Tsu roco du ta ne a alanga e eteshe o ure biti.

<sup>7</sup> N zuwa du i tsupa mu adama a Alabari a Sa'ani a na n yuwaan ndu alajiya shi. Mo o'woto ta aciyava zala reve n ca du tsugbain. Unusu u da ndolo'o? <sup>8</sup> U yuwan ta gashi n te ivusa a'isa a aza e Itoni o ro, ana n ushiyi ikebe i le adama n yuwaan du aganda. <sup>9</sup> Na n lamba ili i ro a mantsa ma na n shi obolo na adu, m pati du i kamba mu shi. Aza a tsu a na o utai Makidoniya avu a rawa de ele da a ca numu ili i na n cigai suru. Ko ke'en koto m pati du ikambi i ro shi, waru maa yuwan ne shi, ko ke'en. <sup>10</sup> Ko za atsuma e ida ya Akataya aa zuwa mu n lyawa adanshi a abunda adama o ndolo shi. N ta dansa ili i nda na amayun a Zamawawa na ri atsuma a va. <sup>11</sup> Na n damma maa zuwaa du itana yu ume shi, o unu u na n ciga ndu da shi? O'o!



Asulā e reve tā na n ciga ndu.

<sup>12</sup> Waru n ta lyuwa elime ni ili i na maa yuwusan gogo, adama a na n cigai m putsa ama o ndolo nu ure wu u'yasasan wa avangaci. A ta ciga a damma ulinga u na aa 'yasasan avangaci adama a yi, ili i tā i da nā za tsu. <sup>13</sup> Ama a nda ajiya e epen a da. A ta yuwusan epen adama o ulinga u le, reve a vadala aciyele tsarā o rotso ajiya a amayun a Zamawawa. <sup>14</sup> Amma ili ya asalama i da mu shi! Ko Malef ma tsu vadalasa tā aciyayi o rotsuso malingata ma Asulā me ekan. <sup>15</sup> Adama o ndolo wo o'wo tsu ili ya asalama shi, na agbashi a Male fo a zuwa aciyele o rotso agbashi a na aa yuwusan ulinga u na u ri mejege. Agba o ukosu a tā tsurā atsumalimā a na a ntsayi adama e ili i na a yuwain.

*Bulu yuwain adanshi a atsumalimā a yi*

<sup>16</sup> N tā dāshi dansaa du: Ko za tara mu gashi n reve ili shi. Agba nā ne da majiyan mā du, to, poloo numu atsuvu, ununa yoo poloo za na revei ili shi atsuvu, avu fo n yuwan afalu ne'en ke'en. <sup>17</sup> A mantsa ma na maa cuwusa aciyava ne tsundolo, maa yuwusan adanshi cine Zagbain aa yuwan shi, amma tsu za na revei ili shi. <sup>18</sup> Ama nā abunda a ta yuwusan afalu adama e ili i na a yuwain atsumā o uvadi. Adama o ndolo amu fo n ta yuwusan afalu. <sup>19</sup> Adu aza a na i ri a majiyan i tā nu ugbozu, i ta uwwusa uyo'o o polusoo olo atsuvu! <sup>20</sup> Hali i ta yuwusan ankuri na aza a na aa kambuwusa du agbashi e le, ko aza a na aa paalasa du, ko aza a na aa yuwusaan du epen. I ta yuwusan ankuri na aza a na a tarasa a la'a du tā, ko aza a na aa basasa du a agbaguzu. <sup>21</sup> N ta uwwusa wono ana n dammai

a na tsu ri nu ucira u na tsa a yuwan ili i na aa yuwusan shi.

Na aa yuwusan afalu, a mu fo n ta yuwusan, agba yuwusan ne tsulo tsa da. <sup>22</sup> A ta dansa ele mmaci ma Ibrahim n da, ko? A mu fo maci va Ibrahim da. Ele aza a Isra'ila a da? A mu fo ne da. Ele muwun n tsukaya ma Ibrahim n da? A mu fo ne da. <sup>23</sup> Ele agbashi a Zamawawa da? Na n damma n la'a le ta yuwaan yi aganda mo o'wo ta gashi ulo. N la'a le ta yuwan ulinga lon. A zuwa mu ta o u'wa wa ali kuci hali u la'a cine a zuwa nle o u'wa wa ali. Wufabu u na a faba numu u la'a ta cine a faba nle. N yuwan ta zuzu nu ukwa na abunda. <sup>24</sup> Aza a Isra'ila a faba mu ta mata'atsu na kucci.\* A yuwan ta ne toto uton. <sup>25</sup> Aza a Roma a faba mu ta na adanga. A yuwan ta ne toto uta'atsu. A vara mu ta na atali azama o una mu u ta. N shi ta a mmalu a wantsun reve wu boso. A yuwan ta ne uta'atsu. Reve n dana o udasu a mini diga ili yu ulivu hali ulivu u ro. <sup>26</sup> Atsuma a mmalu ma abunda, n uwa ta atsuma e meleshe adama o dolu na shiwain, obolo na aza a ngalalai waru. N uwa ta e meleshe e ekere a ama a va, aza a Isra'ila, ne e ekere a Atakpaci. N uwa ta e meleshe e ilyuci i gbagbain, na atsuma o una, na atsuma a mala. Waru n uwa ta atsuma e meleshe e ekere a ama a na a dansa ele aza e Itoni a da, agba ne da a ri shi. <sup>27</sup> N yuwan ta ulinga wu ucira hali n takalyuwa, waru mantsa na abunda n lantsa shi. N dana ta na ambulu na akuli, waru a mantsa na abunda n

---

\* **11:24** A mantsa mo ndolo, na a faba vuma toto amunga, u tsu kuwa ta. A tsu faba yi ta mata'atsu na kucci adama u sowo atsumalima lon agba wa kuwa shi.

lamba ta ilyalya. N sowo ta utanu kuci adama a na itana i kalama numu. <sup>28</sup> Udashiya e ili i nda suru, wo o'wo ta gashi n tu utanu ni itana yu ume urana suru adama a na n ri udamu adama a a'isa a aza e Itoni suru. <sup>29</sup> Ana ozo o ro a danai lagaga, amu fo n dana ta lagaga. Na a luluma nanza hali u yuwan unusu u tsu damaton mu ta lon.

<sup>30</sup> Na hali maa cuwa aciyawa, n ta yuwan ne adama e ili i na i rocoi n ri nu ucira shi. <sup>31</sup> Asula e reve ta maa yuwusan epen shi. Ayi da Asula na Dada va Yesu Zagbain, waru a ta cuwa yi babu ukotu. <sup>32</sup> A mantsa ma na n shi Dimaska, gwamna (ana Areti danai mogono) shi ta ciga u reme mu da da u zuwai asoja a kandarawa lyuci'i. <sup>33</sup> Agba avu n'utsa n va mu talyuwato mu atsuma a aasaka a wungu wu ukari u lyuci'i. Ne da n la'ai e ekere a gwamna'a.

## 12

### *Zagbain rocoi Bulu alavu alavu*

<sup>1</sup> N ciga n 'yuwan n yuwan uva fu. Ko ili n tsura na ne shi, agba lyawa n 'yasan avangaci adama a alavu alavu na wenu u na Zagbain roco numu. <sup>2</sup> A'wan kupa na aza a nashi na a karai, Asula a ushi ta za vi Itoni vu Zamawawa ro a tyo zuva suru suru. N reve shi ko lipu va yi da karai, ko ruhu va yi, Asula a da e revei. <sup>3-4</sup> N kambisa ta n yuwan adanshi, n reve ta a tara ta vuma nda a tyo o u'wa u wivuwun† de zuva, n gura reve ulobonu shi, ko lipu va yi kara ta zuva ko gba ruhu va yi da goon, Asula a da e revei. Wu uwwa ta ili i na aa gura cu fuwa shi, ni ili i na Asula aa lyawa

nanza damma shi. <sup>5</sup> Adama o ndolo n ta yuwan uvadu adama a vuma ndolo, agba maa yuwan afalu adama a aciyava shi, she adama e ili i na yoo rocosu n ri nu ucira shi goon. <sup>6</sup> Amma na n ciga n yuwan afalu adama a aciyava, moo o'wo ulo shi, adama a na amayun a da maa dana a dansa. Agba maa yuwan afalu adama a aciyava shi. N ciga ama a ca mu tsugbain tsa na tsa la'ai ili i na e ene numu a yuwusan ko a dansa shi.

<sup>7</sup> Agba na n ciga n 'yuwan n kufa yuwan uvadu abunda adama e ili ya asalama i na Asula o roco numu. Ayi da i zuwai u ca numu mballa n ro na moo sowuso atsumalima, cine aawanda a tsu sapa lipu. U rotso ta gashi malingata ma Male mo fofo ta adama u ca mu atsumalima adama a putsaa mu a na maa yuwan uvadu. <sup>8</sup> M pati ta Zagbain toto uta'atsu u tawa mu addama a nda. <sup>9</sup> Agba u damma mu ta, "Isa'ani i va i rawa wu ta. A mantsa ma na vu ri takalya, dada ucira u va u tsu dana mejege atsuma a wu." Adama o ndolo gogo n ta mazanga n yuwan afalu adama o ulambu wu ucira u va, adama ucira wu Zamawawa yuwan ulinga atsuma e ekere a va. <sup>10</sup> Na n ri nu ucira shi, na tsundolo aa tawaa Zamawawa ni isa'ani, n ta yuwan mazanga. Na ama e isula mu, ko n lamba ili, na tsundolo a tawaa yi ni isa'ani, n ta yuwan mazanga. Waru ko ama o bongi mu ko n sowo atsumalima, n ta yuwan mazanga na cu'un ndolo a tawaa Zamawawa ni isa'ani. U to o'wo na n ri nu ucira shi, a mantsa mo ndolo ma da moo o'wo nu ucira.

*Bulu ciga ta ama a Korinti*

<sup>11</sup> N ta yuwusan adanshi ana ulo, agba aḍu ḍa i zuwa numu n yuwain ne. Aḍu ḍa aza a na u lobonoi i damma ili i na i ri ulobonu a tyo e ekere a va. Adama a na ko na n ri ili i ro shi, aza a na a dansa ele “ajiya a gbagbain” a ḍa a la'a mu shi.

<sup>12</sup> Ana n shi obolo na aḍu, n shi ta na ankuri hali n yuwan linga vu ucira ni iroci ni ili ya asalama na aajiya a amayun a tsu yuwan. <sup>13</sup> Adama o ndolo i tsura ta ili i na a'isa a aza e Itoni o ro a tsurai. Ili i ta i ḍa goon i shi i tawai ko'o: mo o'woto aciyava itana yu ume e ekere a ḍu shi. I yuwaan mu gafura adama o ndolo!

<sup>14</sup> N te ifoḍi i na ma a kalyuwa ḍu wa ta'atsu. Agba ko na n shi n tawa moo o'wo ḍu itana shi. Aḍu ḍa n cigai, amma ikebe i ḍu shi. U ri ulobonu muwun n zuwusa ikebe adama a kalyuwa aza a na a matsan nle shi. Ne ḍa shi! Mbara n ḍa n tsu kalyuwa muwun n le. <sup>15</sup> Adama o ndolo n ta mazanga adama n ca ili i na n ri na ayi suru adama a ḍu, hali gba na aciyava. I ta jiba icigi i va adama a na n la'a ciga ndu?

<sup>16</sup> Ozo o ro a ḍu a usu ta mo o'wo ḍu itana shi. Agba a buwa ta a majiyan n yuwan ta ugbozu, reve n yuwan epen adama n tsura maa azu ḍu.

<sup>17</sup> Atsuma a ama a na n lyunguwa ndu, za ro paala ḍu ta? <sup>18</sup> M pati ta Titu u 'yawa ya'a ḍu, avu n lyungu za vi Itoni ro obolo na ayi. Agba ayi u paala ḍu shi. Waru i reve ta a na amu na ayi ili i ta i ḍa tsu yuwain, waru tsu ta no okolo a ta.

<sup>19</sup> I ta gura yuwan majiyan gashi tsu ta dansa ili i nda suru adama tsu roco tsu ta mejege. Ne ḍa u ri shi. Tsu ta yuwusan adanshi cine Zamawawa aa ciga tsu tsu yuwan adanshi a makakan ma Asula.

Adu n'utsa n tsu n da, waru ili i na tsaa yuwusan suru adama tsu gbamato du da. <sup>20</sup> N ta uwwusa wovon na n tawa n kalyuwa du, nden n du moo yo'ono mu shi, adama o ndolo, nden n va moo yo'ono du shi. N ta uwwusa wovon u na maa tawa n cina du a mawasan waru i ta tsushu'un tsi ili i na ama a ri na ayi. Waru n ta uwwusa wovon na n tawa ya'a du n cina du a yisaali nu upan, avu waru i ciga ili biti adama a aciyadu. N ta uwwusa wovon n tawa n cina du a dansa ili i vama adama a ama o ro, avu waru i dana a yuwusan idami. Na n tawa n ciga n cina du a 'yasasan avangaci shi, waru n ciga du i yuwusan nden iwawu shi. <sup>21</sup> Amayun, n ta uwwusa wovon na na n tawa, Asula a ta kadato mu adama a du. N ta yuwan mesun adama a aza a na a yuwain de unusu agba koto a lyawa nden ma ashinda shi, na tsipere, ni ili i wono.

## 13

### *Asala a Bulu*

<sup>1</sup> N ta tawa ya'a du wa ta'atsu. Adanshi a Asula a damma, “Esu e re ko a ta'atsu u to roco na adanshi a na a yuwusan a aci a za ro amayun a da.” <sup>2</sup> Ana n danai obolo na adu we ire, n rono ta aza a na a yuwusan unusu atsuvu. N ta dashi dammisa gogo a na n ri alanga: Na n dashi tawa, za aa fatsa oforo shi. <sup>3</sup> N to roco a na amayun a da na Zamawawa aa yuwusan adanshi e ekere a va. Ana waa yuwusan ulinga e memere ma du, u ri babu ucira shi, amma u ta nu ucira. <sup>4</sup> Amayun a da u shi nu ucira shi ana o una niyi a akpata,† agba u ta wuma gogo o ucira wa Asula. Tsu ri nu ucira shi, cine Zamawawa

◇ 13:1 U.WI. 19:15.

shi nu ucira shi ana u danai a akpata. Agba i te ene na tsaa dana wuma nu ucira wa Asula, cine Zamawawa ri.

<sup>5</sup> I kalyuwa aciyadu ulobonu. Ye ece aciyadu ye ene ko i to tono ili i na i usuyi. Ni i reve na Yesu Zamawawa ri atsuma a du shi, i riya ta a malyungwa. <sup>6</sup> Amma n ta zuwusa okolo a na yee ene na atsu na aciyatsu tsu riya malyungwa'a shi. <sup>7</sup> Tsu te ipati ya Asula i yuwan iwuya wan. Tsa yuwusan avasa ne adama tso o'woto aciyatsu ama a abula shi, amma adama tsu zuwa du i yuwan ili i na i ri mejege, ko na shi wo o'wo gashi tsu riya ta. <sup>8</sup> Tsu ta yuwan ili i na yaa cacosu amayun elime. Tsa yuwan ili i na yoo rono yi acapa shi. <sup>9</sup> To ko na tsu ri nu ucira shi, tsu ta mazanga a na i ri nu ucira. Tsu ta a avasa a na yaa kamba yoo o'wo ama a abula. <sup>10</sup> N ta danasa ili i nda kafu n rawa. Ne da maa bara nu usuduwu shi a mantsa ma na maa yuwusan adanshi nu ucira u na Zagbain ca numu. U ca mu ta ucira u nda, adama n kamba du, amma n lungusa du da shi.

### *Icasu yu ukosu*

<sup>11</sup> Gogo ama a va, n to kosuso mepepelime ma nda. N ta dansa: Yuwain mazanga! I lapula nden n du. I polo atsuvu e ili i na n dammai. I dana no okolo a ta na aza a du. I danu obolo atsuma a asuvu nden. Dada Asula e icigi na asuvu nden oo o'wo obolo na adu.

<sup>12</sup> I casalai ni icigi ya aza e Itoni. <sup>13</sup> Aza e Itoni pa nda suru a ta lyungusaa du ni icasu i le.

<sup>14</sup> Lyawa isa'ani yi Zagbain tsu Yesu Zamawawa, ni icigi ya Asula, na nden m muwwulai n Ruhu va Akiza mo o'wo obolo na adu suru.

**Nzuwulai n Sa'avu na Tsishingini na adiva a  
na a dangulai a Nzuwulai mu Ufaru  
New Testament in Tsishingini (NI:tsw:Tsishingini)**

copyright © 2011 Wycliffe Bible Translators, Inc.

Language: Tsishingini

Translation by: Wycliffe Bible Translators, Inc.

**Copyright Information**

© 2011, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

**The New Testament**

in Tsishingini

**© 2011, Wycliffe Bible Translators, Inc. All rights reserved.**

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.



2019-08-09

---

PDF generated using Haiola and XeLaTeX on 11 Nov 2022 from source files  
dated 29 Jan 2022

bb185c63-dc44-572c-ae93-66252c4dfa1e